

مطبوعات

تفسیر سورہ شمس | تالیف علامہ حمید الدین فراہی رحمہ اللہ - ترجمہ مولانا امین احسن صاحب اصلاحی -
 صفحات ۵۶ صفحات - قیمت ۵۰ - مکتبہ حمیدیہ - سرائے میر (ضلع اعظم گڑھ) -

سورہ شمس میں اللہ تعالیٰ نے پہلے سورج اور چاند، دن اور رات، آسمان اور زمین کی قسم کھائی ہے، پھر نفس انسانی اور اسکی ساخت اور اس پر فخور و تقویٰ کے الہام کی قسم کھا کر بیان فرمایا ہے کہ جس نے اپنے نفس کو پاک کیا اسنے فلاح پائی اور جس نے اسے آلودہ کیا وہ ناکام رہا۔ اس مضمون کی تفسیر میں بنیادی سوال جو حل طلب آوہ یہ ہے کہ مقم علیہ اور مقم بہ میں مناسبت کیا ہے؟ یعنی اس دعوے پر کہ نفس کو پاک کرنے والا فلاح پاتا ہے اور اسے آلودہ کرنے والا ناکام و نامراد رہتا ہے وہ چیزیں کس طرح دلالت کرتی ہیں جنکی قسم کھائی گئی ہے؟ مصنفِ علام نے اسی سوال کو حل کرنے کی کوشش کی ہے، اور حق یہ ہے کہ وہ اس کوشش میں قدیم مفسرین سے بہت آگے نکل گئے ہیں، لیکن پھر بھی یہ کہنا پڑتا ہے کہ ان کا نشانہ تحقیق ہدف مقصود پر ٹھیک نہیں بیٹھ سکا، صرف قریب پہنچ کر رہ گیا۔ ایسا معلوم ہوتا ہے کہ مقم علیہ کے تعین میں ان کو اضطراب پیش آیا ہے، اس لیے وہ انفس و آفاق کی دلائلوں کو براہ راست قَدْ أَفْلَحَ مَنْ نَزَّكَهَا وَقَدْ خَابَ مَنْ دَسَّهَا کے مرکزی معنی تک نہیں لے جاتے بلکہ اس کے لوازم و متعلقات میں سے کبھی ایک طرف اور کبھی دوسری طرف اُن کا رخ پھیر دیتے ہیں۔ یہ بات بادی تاہل سمجھ میں آسکتی ہے کہ یہاں توحید الہی اور جزا اخروی بجائے خود مقم علیہ نہیں ہیں بلکہ اصل مقم علیہ کے متعلقات ہیں، اور اصل مقم علیہ صرف

یہ ہے کہ نفس کو پاک کرنے کا نتیجہ مطلقاً فلاح ہے اور اُسے آلودہ کرنے کا انجام مطلقاً نامرادی۔ لہذا تفسیر کا حق ادا کرنے کے لیے لازم تھا کہ اس مرکزی معنی پر اچھی طرح نظر جمادی جاتی اور آفاق و انفس کے جن جن آثار کی طرف اشارہ کیا گیا ہے ان سب کی دلائلوں کو ٹھیک اس مرکز تک پہنچایا جاتا۔

مصنف سے ایک لغزش یہ بھی ہوئی ہے کہ انہوں نے سورہ کے عمود کو محدود کر دیا ہے۔ ان کے نزدیک اس سورہ میں قریش اور ان کے بد بخت سردار کے لیے انداز و تخویف ہے، اور ”روئے سخن بھت کے ساتھ ابو لہب کی طرف ہے۔“ حالانکہ دراصل اس سورہ میں ایک عالمگیر کلیہ بیان کیا گیا ہے جو انسان پر عین اسکی ساخت اور اسکی خلقت کے لحاظ سے راست آتا ہے، اور بلا قید زمان و مکان ہر شخص اور ہر قوم کے حق میں ویسا ہی صحیح ہے جیسا ابو لہب اور قریش کے حق میں تھا۔ یہ تو کلی اور اصولی حقیقتیں ہیں جو حال و مقام کی محدودیتوں سے آزاد ہوتی ہیں۔ البتہ قرآن چونکہ ایک خاص وقت اور خاص قوم میں نازل ہوا، اور اس کے اولین مخاطب وہ خاص لوگ تھے جن میں نبی صلی اللہ علیہ وسلم پیدا ہوئے، لہذا اس نے ان عالمگیر حقیقتوں کو اس انداز میں بیان کیا ہے کہ یہ اُس محل خاص پر بھی چسپاں ہوتی ہیں جو نزول کے وقت سامنے موجود تھا، اور پھر بجائے خود عالمگیر کی عالمگیر بھی رہتی ہیں۔ ایسے مواقع پر مناسب تر یہ ہے کہ پہلے سورہ کے عمود کو اسکی پوری وسعتوں کے ساتھ بیان کیا جائے اور پھر اس کے محل خاص کی طرف بھی اشارہ کر دیا جائے۔

ان امور کا ذکر صرف اس لیے کیا گیا ہے کہ ناظرین ان کو ملحوظ رکھ کر مصنف کی تحقیق سے فائدہ اٹھا سکیں۔ ورنہ حقیقت یہ ہے کہ کتاب کا ہر صفحہ اعلیٰ درجہ کی تحقیق سے لبریز ہے اور قرآن مجید کے معانی میں غور و خوض کرنے والوں کو تدبیر کی نئی نئی راہیں دکھاتا ہے۔ آثار فطرت اور تاریخ سے قرآن کے استدلال کو علامہ مرحوم جس باغ نظری کے ساتھ کھول کھول کر واضح کرتے ہیں، اور اس کے ضمن میں جیسے جیسے لطیف نکات بیان کرتے ہیں، وہ ان کا خاص حصہ ہے وذلک فضل اللہ یوتیہ من یشاء۔

ہندوستان میں قانون شریعت کے نفاذ کا مسئلہ | مولوی سید عقیل محمد صاحب بی۔ ایم۔ سی۔ ایل۔ ایل۔
 ایل۔ بی۔ قیمت ۳ رندۃ المصنفین، دہلی۔

یہ مختصر رسالہ ایک ایسے سلسلے سے بحث کرتا ہے جو ہندوستان میں مسلمانوں کی حیات
 ملی کے لیے سب سے زیادہ اہم ہے اور مسلمان سب سے زیادہ اس سے غافل ہیں۔ ہندوستان میں
 کروڑوں مسلمانوں کے موجود ہوتے ہوئے آخر کس طرح یہ انقلاب رونما ہو گیا کہ جہاں، معیشت،
 اور معاشرت اور نظم مملکت کے سارے معاملات اسلامی قانون کے مطابق چل رہے تھے وہاں
 چند مسائل نکاح و طلاق و وراثت وغیرہ کے سوا تمدنی زندگی کے تمام امور اس قانون کی گرفت سے
 نکل گئے؛ پھر اس انقلاب سے خود ہمارے اخلاق، ایمان اور تہذیب و تمدن پر کتنے دور رس نتائج
 مرتب ہوئے؛ اور کس طرح ہمارے ان مخصوص اور محدود شرعی مسائل میں بھی، جن کو پرسنل لاہ
 سے تعبیر کیا جاتا ہے، انگریزی تخیل نے تدریجی مداخلت کی یہاں تک کہ رفتہ رفتہ شریعت محمدیہ کے
 بجائے انگریزی عدالتوں کا بنایا ہوا "انیکلو محمدن لار" ہمارے نکاح و طلاق تک کے معاملات پر
 مسلط ہو گیا؛ یہ وہ مسائل ہیں کہ اگر ہم میں کوئی حقیقی بیداری پیدا ہوتی ہوتی تو اب تک ان تحقیقات
 کے ابارگ گئے ہوتے، اور ہماری تمام سیاسی جدوجہد کا رخ اس طرف پھر جاتا کہ سب سے پہلے ہم
 اپنی اجتماعی زندگی پر خود اپنے شرعی قانون کے نفاذ و اجراء کا حق حاصل کریں۔ فاضل مولف نے اس
 رسالہ میں اپنی امور پر مختصر اور سرسری بحث کی ہے۔ انہوں نے پہلے یہ دکھایا ہے کہ انگریزی عدالتوں
 کا "محمدن لار" کس طرح پیدا ہوا اور کس طرح اس نے اسلامی شریعت کو مسخ کیا۔ پھر ان ناقص اور
 جزوی تدابیر کے نقصات واضح کیے ہیں جو حال میں شریعت بل اور خلع بل وغیرہ کی صورت میں
 کی گئی ہیں۔ آخر میں اس امر پر زور دیا ہے کہ ہندوستان میں کم سے کم جو چیز ہماری مشکلات کو حل
 کر سکتی ہے وہ ایک اسلامی دارالقضاء کا قیام ہی ہے، خواہ وہ ابتداءً محدود و پیمانہ ہی پر کیوں ہو۔

اس سلسلہ میں وہ موجودہ دستوری حالات کے اندر قیام دارا لقضاء کے امکانات دکھانے کی کوشش کرتے ہیں اور فصل خصوصیات کے ساتھ ساتھ اوقاف کے انتظام، مکاتب اسلامی کی نگرانی، معاشرتی اور اخلاقی جرائم کے انداز اور بیت المال کے قیام کو بھی دارا لقضاء سے متعلق کرنے کی تجویز پیش کرتے ہیں۔ ان امور میں اگرچہ بہت کچھ کلام کی گنجائش ہے تاہم یہی غنیمت ہے کہ اب مسلمانوں کے تعلیم یافتہ لوگ سنجیدگی کے ساتھ اس پہلو پر غور کرنے لگے ہیں۔ آگے بڑھ کر توقع ہے کہ یہ بات بھی لوگوں کی سمجھ میں آنے لگے گی کہ جس ہرزادہ دستوری ڈھانچے اس وقت بنا ہوا ہے یا آئندہ بننا نظر آرہا ہے اس میں اسلامی تخیل کے مطابق کسی تنظیم کی ادھوری شکل بھی بنی ممکن نہیں ہے، اور یہ کہ اگر ہم اپنے بے مسلمان کی سی زندگی چاہتے ہیں تو ہمیں لامحالہ انقلابی حرکت کرنی پڑے گی۔

تحریک مدح صحابہ | مولوی مظہر علی اعظم صاحب ایم۔ ایل۔ اے جنرل سیکرٹری مجلس احرار ہند قیمت مجلد ۱۲-۱۱- بلا جلد ۱۰-۱۱- مکتبہ اردو- لاہور۔

یہ مختصر کتاب اقتضائے وقت کے اعتبار سے نہایت مفید ہے اور عوام کے اس خیال کی تردید کرتی ہے کہ تحریک مدح صحابہ گذشتہ تین چار سال ہی سے عالم وجود میں آئی ہے۔ فاضل مصنف خود ایک مقتدر شیعہ ہیں جنہوں نے ایک سچے مومن کی طرح بے لاگ صاف گوئی سے کام لے کر اس تحریک کے آغاز کا سراغ لگایا ہے اور اس کے مالہ و ماعلیہ پر سیر حاصل بحث کی ہے۔ ان کے نزدیک لکھنؤ کے شیعوں اور سنیوں کے مابین اس فتنہ و فساد کی بنیاد ۱۹۰۵ء میں ڈالی گئی اور اسکی وجہ خصوصاً یہ پابندی کہ شتی احاطہ درگاہ میں سر سے ٹوپی اتار کر اور ننگے پیروں جایا کریں اختلافات کی خلیج کو زیادہ وسیع کرنے کا باعث ہوئی، جس کا نتیجہ یہ نکلا کہ ۱۹۰۵ء اور ۱۹۰۶ء میں شیعوں اور سنیوں کے مابین ایک زبردست تصادم ہوا۔ بیسیوں آدمی قتل ہوئے اور سینکڑوں سزایاب۔ حکومت نے تحقیقات کے بعد جو فیصلہ دیا اگرچہ شیعوں کی اس میں

بڑی کامیابی تھی لیکن اپنی ہٹ دھرمی سے انہوں نے اس کامیابی کو شکست سے بدل دیا۔
 مدح صحابہ کے خلاف فاضل مصنف نے شیعوں کے فعل تبیرا کو ناجائز گردانتے ہوئے
 سیدنا علی رضی اللہ عنہ اور ائمہ اہل بیت رحمہم اللہ اجمعین کے اسوہ حسنہ اور طرز عمل کو بطور سند
 پیش کیا ہے اور ثابت کیا ہے کہ اس زمانہ کے شیعہ اپنے بزرگوں کے مسلک کے خلاف
 چل کر ان کے دین کو علانیہ داغ لگا رہے ہیں وہ لکھتے ہیں کہ جناب امیر نے تو اس تنگ نظری
 اور کور ذہنی کے خطرہ کے پیش نظر اپنی اولاد کے نام ابو بکر، عمر اور عثمان رکھ دیے تھے، مگر شیعوں
 نے اس تبیرا کی تحریک کو مذہبی جامہ پہنا رکھا ہے۔ فاضل مصنف کے یہ الفاظ ہر شیعہ کو غور سے پڑھنے
 چاہئیں۔

”اس تحریک میں مذہب کو کوئی دخل نہیں۔ مذہب میں اس کا جواز تلاش کرنا ایک بے
 کوشش ہے۔ صاحب خلق عظیم کا مذہب اور صاحب مکارم اخلاق ائمہ کا دین ایسے شر کو ش
 اور فتنہ انگیز مظاہروں کی اجازت نہیں دے سکتا۔ جناب علی مرتضیٰ نے اپنے دور حکومت میں
 ایسی بیہودگی کا مظاہرہ نہیں کیا اور نہ جناب امام حسن علیہ السلام نے اپنی چھ ماہ کی حکومت میں اس
 قسم کی باتیں کہیں یا کرنے کو کہا۔

”دین محمد صلی اللہ علیہ وسلم کا ہے اور ان کے بعد اسوہ جناب امیر اور ائمہ معصومین علیہم
 السلام کا ہے۔ لکھنؤ کے شیعہ اور ان کے ساتھ ہندوستان کے شیعہ ایک سرسामी کیفیت میں
 مبتلا ہو کر مجنونانہ حرکات کا ارتکاب کر رہے ہیں اور جتنی جلدی وہ ہوش میں آجائیں اتنا ہی اچھا
 اس تصریح کے بعد اندازہ لگایا جاسکتا ہے کہ مدح صحابہ کے معاملہ میں شیعوں نے
 کتنی کجروی اختیار کی ہے اور مذہب کے نام پر جو ناشائستہ حرکات کی گئی ہیں اور کی جا رہی ہیں انہیں
 درحقیقت مذہب اہل تشیع سے دور کا بھی واسطہ نہیں بلکہ ان کی یہ روش مسلمانوں کے رہے

سب سے وقار کے لیے ضرب کاری کا حکم رکھتی ہے۔

فاضل مصنف آگے چل کر کہتے ہیں۔

”وجن لوگوں کا یہ خیال ہے کہ ہندوستان اور بیرون ہند میں مسلمانوں کی سر بلندی اور ترقی کے لیے اور اغیار کے پنجے سے بچنے کے لیے اتحاد کی ضرورت ہے انہیں یہ سمجھ لینا چاہیے کہ مسلمانوں کی جو جماعتیں حضرت ابوبکرؓ، حضرت عمرؓ اور حضرت عثمانؓ کی تعریف کے معمولی فقرات بھی برداشت نہیں کر سکتیں اور جنگی ذہنیت اس بارے میں کسی مصالحت اور مفاہمت کی روادار نہیں ان کے ساتھ ہو کر یا انکو ساتھ لے کر اغیار کے ساتھ کوئی مقابلہ نہیں کیا جاسکتا اور کوئی میدان سر نہیں ہو سکتا۔“

”جو لوگ تیسرا بازی کو مذہب قرار دیں اور ان ناپسندیدہ اور شررا انگیز مظاہروں کو جزو دین بتائیں جو لکھنؤ میں کیے جا رہے ہیں وہ اور ان کی رفاقت اس قابل نہیں ہو سکتی کہ گرانقدر خدمت اسلامی کا کوئی کام ان سے سرانجام ہو۔“

”و اگر فی الحقیقت اسلامی یکجہتی اور ترقی کی خواہش ہو تو شیعوں سے تیسرا کی ذہنیت کے ترک کرنے کا مطالبہ کرنا پڑے گا۔“

کتاب کے مندرجہ بالا اقتباسات اسکی قدر و قیمت کو پہچاننے کے لیے کافی ہیں۔ ہمارے خیال میں لکھنؤ کے شیعوں کے ہر گھر میں اس کتاب کا موجود ہونا ضروری ہے اور مطالعہ کے بعد انہیں اپنے کیے پر پچھتانا چاہیے مولینا منظر علی اظہر نے اس کتاب کے ذریعہ سے ایک بہت بڑی خدمت سرانجام دی ہے۔ کاش شیعہ بھائی اس سے استفادہ کریں۔

دردِ دل یہ خواجہ دل محمد صاحب ایم۔ اے پرنسپل اسلامیہ کالج لاہور کی قومی و ملی نظموں کا مجموعہ ہے۔ انجمن حمایت اسلام لاہور کے جلسوں میں شرکت کرنے والوں کو اس کا بخوبی اندازہ ہے کہ خواجہ صاحب

موصوف کی نظم ہر سال کتنے ذوق و شوق سے سُنی جاتی ہے۔ آپ اسلامی درد رکھنے والے ایک کہنہ مشق شاعر ہیں۔ اس مجموعہ میں قریب قریب وہ تمام نظمیں جمع کر دی گئیں ہیں جو آپ وقتاً فوقتاً مختلف مجالس میں پڑھتے رہے ہیں۔ کاغذ، لکھائی اور چھپائی دیدہ زیب ہے۔ کتاب مجلد ہے قیمت ایک روپیہ۔ انجمن حمایت اسلام لاہور سے مل سکتی ہے۔

ایمان درہن قرآن نمبر | یہ سلسلہ مرکزی سیرت کیٹی پیٹی۔ ضلع لاہور کی جانب سے شروع کیا گیا ہے جس کا مقصد یہ ہے کہ قرآن مجید کا ترجمہ سلیس اور عام فہم زبان میں عوام تک پہنچایا جائے اور اسکے معارف بھی اس طرح بیان کیے جائیں کہ پڑھتے ہی ہر ایک کے دل نشین ہو جائیں۔ بلاشبہ یہ ایک مفید خدمت ہے۔ چند سالانہ درجہ اول ایک روپیہ اور درجہ دوم آٹھ آنہ۔ ملنے کا پتہ: قاضی عبدالعزیز قرشی سیکرٹری سیرت کیٹی پیٹی، ضلع لاہور

انبیاء کے دو دشمن | اس مختصر پمفلٹ میں یہ بتایا گیا ہے کہ حکام وقت اور سرمایہ دار ہر زمانہ میں انبیاء علیہم السلام کے دشمن رہے ہیں اور جس قوم پر بھی خدا کی طرف سے کوئی قہر نازل ہو اس کی باعث انہی دو گروہوں کی بد اعمالیاں ہوئی ہیں۔ انہوں نے نہ صرف خود انبیاء سے دشمنی کی بلکہ اپنے اشراف و اقدار سے کام لیکر عوام کے دلوں کو بھی احکام الہی سے منحرف کر دیا۔ مصنف نے اس کے ثبوت میں قرآن مجید سے جا بجا استناد کیا ہے اور حضرت نوح سے لے کر حضرت محمد صلی اللہ علیہ وسلم تک تمام انبیاء کی مُصلحت زندگیوں سے جستہ جستہ مثالیں پیش کی ہیں۔ قیمت ۴۰، مکتبہ اسلامیہ اندرون موچی دروازہ لاہور ہندوستانی کیا ہے | سید مہدی حسین صاحب (عثمانیہ) قیمت ۱۰۰ - بزم ادب - عثمان شاہی - شمس منزل - حیدرآباد وکن -

ارو، ہندی یا ہندوستانی زبان کا جو جھگڑا اس وقت ہندوستان کے مقتدر اہل حق کے دماغوں کو پریشان کر رہا ہے، اس پر تبصرہ کرتے ہوئے صاحب مقالہ نے یہ خیال ظاہر کیا ہے

کہ اگر زبان کو افادوی حیثیت سے کوئی نقصان نہ پہنچے تو نام کے جھگڑے میں پڑنے کی چند ان ضرورتیں معلوم نہیں ہوتی اور لفظ ہندوستانی اس کے لیے موزوں ترین نام ہے۔

جامع الآداب | مولوی عبدالرحیم صاحب مولوی فاضل و منشی فاضل - قیمت مجلد ۱۲ - غیر مجلد
قومی کتب خانہ - ریلوے روڈ - لاہور

یہ عربی کتاب آداب الفتنی کا ترجمہ ہے۔ اس کا مقصد یہ ہے کہ طالب علموں کو شائستگی، آداب و اخلاق کے زور سے آراستہ کیا جائے۔ اس میں کچھ شک نہیں کہ اس زمانہ میں جہاں تعلیمی نصاب بدل گیا ہے تعلیمی نصب العین بھی اگلے وقتوں سے بہت مختلف ہے اور اخلاق و آداب کی تو وہ مٹی پلید ہوئی ہے کہ استغفر اللہ۔ اگر جامع الآداب ایسی کتابوں کی عام اشاعت تو بہتر ہے۔ جہاں تک اس کے نفس مضمون کا تعلق ہے کتاب مذکور میں اعتراض کی کوئی گنجائش نہیں۔ لیکن ترجمہ میں الفاظ کی ثقالت طالب علموں کے لیے یقیناً حوصلہ شکن ہوگی۔ اگر فاضل مترجم تطہیر، تنظیف، فقر الدم، کابوس، مشروبات وغیرہ وغیرہ الفاظ استعمال نہ کرتے تو بہتر ہوتا۔ ان کے بجائے عام فہم اور آسان لفظ زبان میں مل سکتے ہیں امید ہے کہ جب یہ کتاب دوسری بار شائع کی جائیگی تو اس نقص کو رفع کرنے کی جانب ضرور توجہ دیا جائیگی۔